

## نیشنل انڈر 19 چیمپئن شپ کے چوتھے راؤنڈ کے پہلے دن کا کھیل مکمل

کراچی، ۱۵ اگست 2022ء

کراچی میں جاری نیشنل انڈر 19 چیمپئن شپ کے چوتھے راؤنڈ کے پہلے دن کا کھیل مکمل ہو گیا۔

ایچ پی سی گراؤنڈ میں سندھ انڈر 19 وانٹس کے ثقلین نواز نے چھ وکٹیں لے کر سنٹرل پنجاب انڈر 19 وانٹس کو 140 رنز پر آؤٹ کر دیا۔ آٹھویں نمبر پر بیٹنگ کے لیے آنے والے منیب واصف 29 رنز کے ساتھ ٹاپ سکورر ہیں۔

جواب میں سندھ انڈر 19 وانٹس نے دن کے اختتام پر 31 اوورز میں 7 وکٹوں پر 94 بنا لیے ہیں۔

اُدھر راشد لطیف کرکٹ اکیڈمی میں، بلوچستان انڈر 19 بلیوز خیبر پختونخوا بلیوز کے خلاف 43 ویں اوور میں 95 رنز بنا کر آؤٹ ہو گئی۔ اوپننگ بلے باز سبط علی نے 88 گیندوں پر دو چوکوں اور ایک چھکے کی مدد سے سب سے زیادہ 42 رنز بنائے۔

بائیں ہاتھ کے اسپنر محمد زبیر نے 36 کے عوض چار وکٹیں حاصل کیں جبکہ محمد شعیب نے دو وکٹیں حاصل کیں۔

دن کے اختتام پر خیبر پختونخوا انڈر 19 بلیوز نے 10 اوورز میں تین وکٹ پر 58 رنز بنا لیے ہیں۔ تینوں وکٹیں عدنان اقبال نے 19 رنز کے عوض حاصل کیں۔

دوسری جانب این بی پی اسپورٹس کمپلیکس میں، ناردن انڈر 19 بلیوز نے 18.2 اوورز میں تین وکٹ پر 54 رنز بنائے تھے جب بارش کی وجہ سے میچ روک دیا گیا۔

کے سی سی اے گراؤنڈ میں بلوچستان انڈر 19 وائٹس اور خیبر پختونخوا انڈر 19 وائٹس کے درمیان صرف 11 اوورز کا کھیل ہو سکا۔ پہلے بیٹنگ کرتے ہوئے بلوچستان انڈر 19 وائٹس نے تین وکٹوں کے نقصان پر 18 رنز بنا لیے ہیں۔ تینوں وکٹیں دائیں ہاتھ کے آف اسپنر محمد طاہر کے حصے میں آئیں۔